



Góðtaka forfylging av samkyndum

Tá vit ikki vilja verja ein minnilutabólk, sum sigur seg vera forfylgdan, siga vit samstundis, at tað er í lagi at hótta, happa og forfylgja, sigur Turið Debes Hentze, advokatur og fyrrverandi forkvinnu í Javnstøðunevndini,

SAMFELAG

Rigmor Dam
rigmor@sosialurin.fo

Fyrst hoyrdu vit um ein mann, sum var álopin og bukaður í býnum, tí hann er samkyndur. Ein annar samkyndur maður sat á café og fekk sær ein kaffimunn, men av tí, at unglingar hóttu hann, slapp hann sær til rýmingar, inn í ein hýrúvogn, har førarin bjargaði honum. Seinasta dømi snúði seg um ein samkyndan mann, sum varð upprindur heima og hóttur við harðskapi, um hann

vísti seg í býnum aftur.

Eftir hesar óhugnaligu hendingarnar í Havn, gjørdur fleiri vart við seg, av tí at tað gerst alt meira greitt, at samkynd fólk ikki fáa frið í Føroyum, og at fólk eru, sum hava fragd av at hótta, happa og forfylgja hesum minnilutabólki.

Eftir at lögreglan, Amnesty International, Friðarboðin og ein samkyndur maður seinastu dagarnar hava rópt varsko og ávarað um støðuna hjá teimum samkyndu, hava vit spurt Turið Debes Hentze, lögfrøðing og fyrrverandi forkvinnu í Javnstøðunevndini, hví lögtingið ikki, eins og í hinum norðurlondunum, samtykkir at verja tey samkyndu í lógini.

Eru eftirbátar

Og Turið leggur fyri við at vísa á, at hon júst situr og lesur í eini grein í Politikken, at danska stjórnin fer at seta á stovn eina kærunevnd fyri javnrætti, sum skal viðgera kærur um mannarnar.

- Hetta vísir bara, hvussu nógv longri frammi grannalondini eru í mun til at verja minnilutabólkar. Her í Føroyum verður enn kjakast um, antin tey samkyndu yvirhøvur skulu verjast í lógini, og danir seta niður eina nevnd, sum bara skal viðgera klagur um mannarnar, sigur Turið Debes Hentze.

Munur á happing

Og hon greiðir frá, at í sambandi við lógarsmið, er tað sum so ikki avgerandi, at lógin í hesum førinum hevði sent eitt signal um, at mannarnar ikki verður toldur, men at tað í eins stóran mun hevði verið eitt tekin um, at meirilutin góðtekur og góðkennir, at ein minnilutabólkur er til og at hesin er fyri órætti.

- Tá eitt nú Alfred Olsen sigur, at øll fólk eiga at verða virð og eru vard av lógini, so er tað sjálvsagt ikki øll søgan. Tá mann velur at nevna ein minnilutabólk positivt í lógini, sigur mann samstundis, at tey eru til

og tað verður góðtikið, at tey eru ein serliga útsettur bólkur, ið vit jú hava verið vitni til seinastu dagarnar, sigur Turið Debes Hentze. Og hon vil vera við, at tað er munur á, um talan er um reyðhærd ella tjúkk fólk, tí her snýr tað seg um ein heilan minniluta, sum sjálvur sigur seg verða hóttan og forfylgdan vegna samleika.

Avnokta veruleikan

Og fyrrverandi forkvinnan í Javnstøðunevndini vísir á tað, sum hon rópar eitt mentunarligt eyðkenni, har tað í Føroyum ikki verður góðtikið, at fólk eru samkynd.

- Um tey samkyndu verða vard í rasismugreinini, verða tey samstundis viðurkend. Og um vit halda fram við at lást sum, at tey ikki eru til, eru tey heldur ongin trupulleiki, sigur Turið Debes Hentze, advokatur og fyrrverandi forkvinnu í Javnstøðunevndini, sum heldur tað vera ein grundleggjandi

demokratiskur trupulleiki, at Føroya Løgting ikki fær seg at verja tey samkyndu, eins og tey góðtaka at verja fólk vegna annan húðalit ella politisk sjónarmið.

- Tað einasta, sum vit kunnu gera er at halda fram við at seta orð á, at fáa tey fram í ljósmálan og at vísa á, at tey samkyndu eru ein partur av samfelagnum. Soleiðis verður hugburður broyttur og soleiðis eru mong onnur tabu komin fram í dagsins ljós upp gjøgnum søguna, sigur Turið Debes Hentze.

Um óviljan at verja tey samkyndu í lógini, sigur advokaturin, at á tann hátt verður góðtikið at tey verða forfylgd og hótt, og at hetta er eitt greitt tekin um avnoktan.

- Vit kenna tað so væl - tað, sum vit ikki tosa um, er heldur ikki til. Og um vit fara inn í sálarfrøðina, so hevur tað ferð eftir ferð víst seg, at tað sum fólk ræðast mest, er har tey kenna seg sjálvi mest aftur. Sostatt er tað ikki forgjort at siga, at tey mest homofobisku

eru tey, sum í veruleikanum sjálvi hava homoseksuellar lystir, sigur Turið Debes Hentze.

Demokratiskur trupulleiki

Og hon vil vera við, at tað í stóran mun upp til politikararnar, at sannføra fólk um, at tað er ikki loyvi at hótta fólk vegna tað, at tey eru samkynd.

- At hetta eisini er ein demokratiskur trupulleiki sæst aftur í, at tað ein meiriluti, sum avgerð, at ein minnilutabólkur ikki verður hóttur, hóast minnilutin uppi saman sigur seg verða hóttan. Og talan er sostatt um eitt greitt brot á øll demokratisk prinsipp, at meirilutin ikki vísir virðing fyrir og lurta eftir minnilutanum, sigur Turið Debes Hentze at enda.